



# SIVAPURANAM MISSION

[www.Sivapuranam.in](http://www.Sivapuranam.in)

திருச்சிற்றம்பலம்

# 41. அற்புதப்பத்து

(திருப்பெருந்துறையில் அருளியது)

அனுபவம் ஆற்றாமை

(அறுசீர் ஆசிரிய விருத்தம்)



## திருச்சிற்றம்பலம்



மையலாய் இந்த மண்ணிடை  
வாழ்வுஎனும் ஆழியுள் அகப்பட்டுத்  
தையலார் எனும் சுழித்தலைப்  
பட்டுநான் தலை தடுமாறாமே  
பொய்எலாம் விடத் திருவருள்  
தந்துதன் பொன்அடி இணைகாட்டி  
மெய்யனாய் வெளிகாட்டி முன்  
நின்றதோர் அற்புதம் விளம்பேனே



ஏய்ந்த மாமலர் இட்டு முட்டாததோர்  
இயல்பொடும் வணங்காதே  
சாந்தமார் முலைத் தையல் நல்லாரொடும்  
தலை தடுமாறாகிப்  
போந்துயான் துயர் புகாவணம் அருள்  
செய்து பொற்கழல் இணைகாட்டி  
வேந்தனாய் வெளியே என்முன்  
நின்றதோர் அற்புதம் விளம்பேனே



நடித்து மண்ணிடைப் பொய்யினைப்  
பலசெய்து நான் எனது எனும்மாயக்  
கடித்த வாயிலே நின்றுமுன்  
வினைமிகக் கழறியே திரிவேனைப்  
பிடித்து முன்நின்று அப்பெருமறை  
தேடிய அரும்பொருள் அடியேனை  
அடித்து அடித்து அக்காரம் முன்தீற்றிய  
அற்புதம் அறியேனே



பொருந்தும் இப்பிறப்பு இறப்புஇவை  
நினையாது பொய்களே புகன்றுபோய்க்  
கருங் குழலினனார் கண்களால்  
ஏறுண்டு கலங்கியே கிடப்பேனைத்  
திருந்து சேவடிச் சிலம்புஅவை  
சிலம்பிடத் திருவொடும் அகலாதே  
அருந் துணைவனாய் ஆண்டுகொண்டு  
அருளிய அற்புதம் அறியேனே



மாடும் சுற்றமும் மற்றுஉள  
போகமும் மங்கையர் தம்மோடும்  
கூடி அங்குஉள குணங்களால்  
ஏறுண்டு குலாவியே திரிவேனை  
வீடுதந்து என்தன் வெந்தொழில்  
வீட்டிட மென்மலர்க் கழல்காட்டி  
ஆடுவித்து எனது அகம்புகுந்து ஆண்டதோர்  
அற்புதம் அறியேனே



வணங்கும் இப்பிறப்பு இறப்புஇவை  
நினையாது மங்கையர் தம்மோடும்  
பிணைந்து வாய்இதழ்ப் பெருவெள்ளத்து  
அழுந்திநான் பித்தனாய்த் திரிவேனைக்  
குணங்களும் குறிகளும் இலாக்  
குணக்கடல் கோமளத் தொடும்கூடி  
அணைந்து வந்துஎனை ஆண்டுகொண்டு  
அருளிய அற்புதம் அறியேனே





இப்பிறப்பினில் இணைமலர் கொய்துநான்  
இயல்பொடு அஞ்சுஎழுத்து ஓதித்  
தப்பிலாதுபொற் கழல்களுக்கு  
இடாதுநான் தடமுலையார் தங்கள்  
மைப் புலாம் கண்ணால் ஏறுண்டு  
கிடப்பேனை மலரடி இணைகாட்டி  
அப்பன் என்னைவந்து ஆண்டுகொண்டு  
அருளிய அற்புதம் அறியேனே



ஊசல் ஆட்டும் இவ்வுடல் உயிர்ஆயின  
இருவினை அறுத்து என்னை  
ஓசையால் உணர்வார்க்கு உணர்வு அரியவன்  
உணர்வு தந்து ஒளிஆக்கிப்  
பாசம் ஆனவை பற்றறுத்து உயர்ந்ததன்  
பரம்பெருங் கருணையால்  
ஆசை தீர்த்து அடியார் அடிக்கூட்டிய  
அற்புதம் அறியேனே



பொச்சைஆன இப்பிறவியில் கிடந்துநான்  
புழுத்துஅலை நாய்போல  
இச்சை ஆயின ஏழையர்க்கே செய்துஅங்கு  
இணங்கியே திரிவேனை  
இச்சகத்து அரிஅயனும் எட்டாத தன்  
விரைமலர்க் கழல்காட்டி  
அச்சன் என்னையும் ஆண்டுகொண்டு  
அருளிய அற்புதம் அறியேனே



செறியும் இப்பிறப்பு இறப்புஇவை நினையாது  
செறிகுழலார் செய்யும்  
கிறியும் கீழ்மையும் கெண்டையங் கண்களும்  
உன்னியே கிடப்பேனை  
இறைவன் எம்பிரான் எல்லை இல்லாததன்  
இணைமலர்க் கழல்காட்டி  
அறிவு தந்துஎனை ஆண்டுகொண்டு  
அருளிய அற்புதம் அறியேனே



ஸ்ரீ மாணிக்கவாசகர்